



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

## අති විශේෂ

අංක 2049/3 - 2017 දෙසැම්බර් මස 11 වැනි සඳුදා - 2017.12.11

(රජයේ බලයපිට ප්‍රසිද්ධ කරන ලදී.)

## I වැනි කොටස: (I) වැනි ඡේදය - සාමාන්‍ය රජයේ නිවේදන

මගේ අංක : IR/22/18/2011

යන දෙපාර්ශ්වය අතර පවත්නා කාර්මික ආරවුල සම්බන්ධ  
ප්‍රදානයයි

කාර්මික ආරවුල් පනත - 131 වැනි අධිකාරය

ප්‍රදානය

131 වන අධිකාරය වන සංශෝධිත කාර්මික ආරවුල් පනතේ 4(1) වගන්තිය යටතේ 2016.06.22 දිනැති හා අංක 1972/30 දරන ශ්‍රී ලංකා ප්‍රජාතාන්ත්‍රික සමාජවාදී ජනරජයේ අති විශේෂ ගැසට් පත්‍රයේ ප්‍රසිද්ධ කරන ලද 2016.06.16 දින දරන නියෝගයෙන්, එක් පාර්ශ්වයක් වශයෙන් තලාගොඩ, තලාගොඩ හන්දිය, කුඹුක්ගොල්ල යාය, අංක 407හි පදිංචි පී. ජී. ආර්. පියරත්න මයා හා අනෙක් පාර්ශ්වය වශයෙන් කොළඹ 05, කිරුල පාර, අංක 200හි පිහිටි ශ්‍රී ලංකා ගම්නාගමන මණ්ඩලය අතර පවත්නා කාර්මික ආරවුල බේරුම්කිරීමෙන් සමථයකට පත් කිරීම සඳහා යොමු කරන ලදුව, බේරුම්කරු විසින් මා වෙත එවා ඇති 2017.07.30 දිනැති ප්‍රදානය එම පනතේ 18(1) වගන්තිය යටතේ මෙයින් ප්‍රකාශයට පත් කරනු ලැබේ.

ඒ. විමලවීර,

කම්කරු කොමසාරිස් ජනරාල්

2017 නොවැම්බර් මස 25 වැනි දින,

කොළඹ 05,

කම්කරු දෙපාර්තමේන්තුවේ දී ය.

මගේ අංක : IR/22/18/2011

කාර්මික අධිකරණයේ දී ය

පී. ජී. ආර්. පියරත්න,

අංක 407, කුඹුක්ගොල්ල යාය,

තලාගොඩ හන්දිය,

තලාගොඩ.

නඩු අංකය : ඒ/3653

ඉල්ලුම්කරු

එරෙහිව

ශ්‍රී ලංකා ගම්නාගමන මණ්ඩලය,

අංක 200, කිරුල පාර,

කොළඹ 05.

වගඋත්තරකරු

උක්ත පාර්ශ්වයන් අතර වූ කාර්මික ආරවුලට හේතු වී පැවති කරුණ වූයේ :-

“ශ්‍රී ලංකා ගම්නාගමන මණ්ඩලයේ වත්තේගම ඩිපෝවේ රියදුරෙකු ලෙස සේවය කරමින් සිටි පී. ජී. ආර්. පියරත්න මහතා හට, 2008.08.02 දින ලබා දී ඇති චෝදනා පත්‍රයට අදාළව පවත්වන ලද විනය පරීක්ෂණයෙන් පසු ලබා දී ඇති 2008.11.05 දිනැති විනය නියෝගයෙන් අසාධාරණයක් සිදු වී ඇද්ද ? එසේ නම් ඔහුට හිමිවිය යුතු සහන කවරේද ? යන්න පිළිබඳව වේ.”

කාර්මික ආරවුල් පනත හා සම්බන්ධ නියෝග ප්‍රකාරව මුල් අවස්ථාවේදීම අදාළ කාර්මික ආරවුල සම්බන්ධයෙන් යම් සමථයක් වේදැයි පාර්ශ්වයන් විමසනු ලැබුයෙහි.

2017.10.25 දින ඉල්ලුම්කරු වෙනුවෙන් පෙනී සිටි නියෝජිත මහතා පවසා සිටියේ, දෙපාර්ශ්වය මීට පෙර කම්කරු



කොමසාරිස්තුමා ඉදිරියේ දී එකඟ වූ පරිදි, සේවය තහනම්ව සිටි මාස 07ක දළ වැටුප අඩුකොට එනම් රු. 14,512/- බැගින් වාරික 03ක් සඳහා එකතුව රු. 43,536/-ක මුදලක් ලබාගෙන මෙම නඩුව අවසන් කිරීමට ඉල්ලුම්කරු එකඟතාවය පළ කළ බැව් කියා සිටියේ ය.

ඉල්ලුම්කරු චෝදනා ලබා තිබූ, මාතලේ මහෙස්ත්‍රාත් අධිකරණ අංක B575/08 දරන නඩුවෙන් හෙතෙම නිදෙස් වී ඇති බවත්, මාතලේ රෝහලේ අධිකරණ වාර්තාව අනුව මරණයට පත් අය බිමත්ව සිටීම හේතු කොටගෙන මරණයට පත්ව ඇති බැවින් ද, එකී මරණය සම්බන්ධයෙන් මෙහි ඉල්ලුම්කරු වගකීමට යටත් නොවන බවට නීතිපති තුමාගේ නිර්දේශය ද, රෝහල් වාර්තාව ද අනුව ඉල්ලුම්කරු නිදෙස් බැව් අධිකරණයේ නියෝගය පරිදි මෙහි ඉල්ලුම්කරු චෝදනා වලින් නිදෙස් බව ද නියෝජිත මහතා ප්‍රකාශ කොට සිටියේ ය.

තවද මරණකරුගේ සොහොයුරෙකු වන එච්. එම්. ඥාණරත්න (ජා. හැ. අ. 530106187V) යන අයගේ දිවුරුම් ප්‍රකාශයකින් ද තම සොහොයුරා බිමත්ව සිටි බැවින් අනතුරුට භාජනය වූ බවද ප්‍රකාශ කොට ඇත. මාතලේ මහෙස්ත්‍රාත් අධිකරණයේ බී වාර්තාව හා අදාළ දිවුරුම් ප්‍රකාශ බේරුම්කරණය වෙත ඉදිරිපත්ව ඇත.

ඒ අනුව ඉල්ලුම්කරුට රු. 43,536/-ක මුදලක් පමණක් (මාස 3කට අදාළ වැටුප) ලැබීමට සුදුසු බැවින් එය ලබා දෙන්නේ නම් සමථයක් පවත්නා බැව් හෙළි විය.

ඊට අමතරව ඉල්ලුම්කරුගේ අර්ථසාධක අරමුදල් පාරිභෝගික දීමනා හා සේවක භාරකාර අරමුදල් ද ලබා ගැනීමට බාධාවක් පවතිනුයේ ඉල්ලුම්කරුගේ පෞද්ගලික ලිපි ගොනුව කොළඹ ප්‍රධාන කාර්යාලයේ නීති අංශයේ පැවතීම වේ. එසේ හෙයින් එයද වත්තේගම් ලංගම් ඩිපෝව වෙත යැවීමට ඉල්ලීමක් අධිකරණයෙන් කරනු ලැබීය. ඒ සඳහා උපගොනුවක් තබාගෙන මුල් ගොනුව වත්තේගම් ඩිපෝව වෙත යැවීමට කටයුතු කරන ලෙස නියෝග කළේය.

ඉල්ලුම්කරුට මාස 7 1/2ක වැටුපක් එනම් රු. 90,000/- පමණ මුදලක් ලැබීමට හිමිකම් පැවතිය ද, කිසියම් කැප කිරීමක් සහිතව මාස 03ක හිඟ වැටුප වන රු. 43,000/-ක් ලබා ගැනීමට ඉල්ලුම්කරු එකඟතාවය පළ කළෙන් ඊට ඉඩ ලබා දුනිමි.

වර්ෂ 2017.07.11 දින මෙම බේරුම්කරණ නඩුව කැඳවූ අවස්ථාවේදී ශ්‍රී ලංගම වත්තේගම් ඩිපෝව අංක ශ්‍රීලගම/වග/ගිණුම හා 2017.07.10 දිනැති ලිපිය ප්‍රකාරව සහකාර කළමනාකාර (මුදල්) ගේ "වේතනය තහවුරු කිරීම - පී. ජී. පියරත්න මයා රියදුරු "පෙළ" යන ශීර්ෂයෙන් යුත් ලිපිය ප්‍රකාර

මූලික වැටුප	-	9675.00
ජීවන අංක දීමනාව	-	1200.00
වෙනත් දීමනා	-	1000.00
වෙනත් දීමනා	-	1000.00

එකතුව - 12,875.00 (මාසික)

මේ අනුව සේවය තහනම් කර සිටි මාස 03ක සඳහා හිමිවිය යුතු වැටුප රු. 38,625කි.

ඉහත සඳහන් රු. 38,625/-ක මුදල ගෙවන ලෙස නියෝග කිරීමෙන් පසු එකී මුදල ගෙවීමට ඩිපෝවේ සහකාර කළමනාකරු (මුදල්) භාරගත් අතර එකී මුදල භාර ගැනීමට ඉල්ලුම්කරුද එකඟතාවය පළ කළෙන් ඒ සඳහා නියෝග කළේය. ඒ අනුව ප්‍රදානය ලබා දෙන ලදී.

මෙය සාධාරණ හා යුක්ති සහගත ප්‍රදානයක් බව සහතික කරමි.

මෙයට,

එස්. කාරියවසම්,  
බේරුම්කාර මණ්ඩලයේ සාමාජික.

2017.07.30